

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

॥ ದ್ವಾದಶಃ ಸರ್ಗಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದ್ವಾದಶಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ತಥಾವಿಧಾನಂದಮಹಾಪಯೋಧೀಃ ತರಂಗವೃತ್ತ್ಯಾ ಭಜತೋಽವತಾರಾನ್ |
ಅಶೇಷರೂಪೇಷ್ಟನುರೂಪರೂಪಾ ದೇವೀ ಜಗನ್ನೇತುರನುಪ್ರಜಜ್ಞೇ || 12.1 ||

ಸಾ ತಸ್ಯ ನಿತ್ಯೋದಿತದಿವ್ಯಧಾಮ್ನಃ
ಪತ್ಯುಃ ಪ್ರಿಯಾ ಭಾನುಮತಃ ಪ್ರಭೇವ |
ಅಧ್ಯಾಸಿತುರ್ಧ್ವಾರವತೀಮದೂರಾತ್
ವ್ಯಕ್ತಿಂ ಶುಭಾಂ ಪ್ರಾಪ ವಿದರ್ಭದೇಶೇ || 12.2 ||

ಶಿಖಂಡಕಂ ನಿಷ್ಪ್ರತಿಮಂ ಶ್ರುತೀನಾಂ
ಶೃಂಗಾರಲೀಲೋಪಮವಿಶ್ವಕೃತ್ಯಂ |
ಅಧೀಯತೇ ತನ್ಮಿಥುನಂ ಸ್ವಭಾವಾತ್
ಅನ್ಯೋನ್ಯಜೀವಾತುಮನನ್ಯಭೋಗ್ಯಂ || 12.3 ||

ದಯೇವ ನಿತ್ಯಂ ದಯಿತಾ ತ್ರಿಧಾಮ್ನಃ
ಸರ್ವೇಷು ಭಾವೇಷು ಸಮಾನಭಾವಾ |
ಪರಾವರಾಣಾಂ ಜನನೀ ಪ್ರಜಾನಾಂ
ಆಸೀದ್ವಿದರ್ಭಾರ್ಥಿಪತೇರಪತ್ಯಂ || 12.4 ||

ಮಹೀತಲಾನ್ಮೈಥಿಲಸೀರಕೃಷ್ಣಾತ್
ಕ್ಷೀರೋದಧೇರಾಹಿತಮಂಥಶೈಲಾತ್ |
ಭೃಗುದ್ವಹಾತ್ಪ್ರಾತಿಮತಶ್ಚ ಯಾಽಭೂತ್
ಸಾ ಭೀಷ್ಮಕಾದಭ್ಯುದಿಯಾಯ ಭೂಯಃ || 12.5 ||

ಅಮನ್ಯತ್ಯೈನಾಂ ತನಯಾಂ ಸ ರಾಜಾ
 ರುಕ್ಮಶ್ಚ ಮೋಹಾದನುಜಾಮಜನ್ಯಾಂ |
 ಯಾಮೇಕಪತ್ನೀಮನಘಸ್ಯ ಪುಂಸಃ
 ಪ್ರಜಾಸೃಜಾಂ ಮಾತರಮಾಮನಂತಿ || 12.6 ||

ತ್ಯಕ್ತ್ವಾಪರಾಃ ಸ್ತ್ರೀರ್ಗುಣರಾಶಿರೇನಾಂ
 ಶರಣ್ಯಭೂತಾಂ ಶರಣಂ ಪ್ರಪೇದೇ |
 ಪ್ರಾಯೇಣ ದೋಷೈರವಿವಿಕ್ತವಾಸಾತ್
 ಭೀತಃ ಸ್ವಯಂ ಭೀಷ್ಮಕರಾಜಕನ್ಯಾಂ || 12.7 ||

ಆರಬ್ಧದೇಹಾಮಿವ ಭಾಗಧೇಯೈಃ
 ಅಕ್ಷೀಣಿ ಲಕ್ಷ್ಯಾಂತರತೋ ನಿಯಂತ್ರೀಂ |
 ಸುತಾಮಿಮಾಂ ಪ್ರಾಪ್ಯ ಸುಧಾಮಿವಾನ್ಯಾಂ
 ಅಮರ್ತ್ಯಕಲ್ಪೌ ಪಿತರಾವಭೂತಾಂ || 12.8 ||

ಅನನ್ಯವೃತ್ತ್ಯಾ ಘನತಾಮುಪೇತೈಃ
 ಅಪ್ರೌಢಸೂರ್ಯೇಂದುಮಯೂಖಜಾಲ್ಯೈಃ |
 ಸುವರ್ಣರತ್ನೈರಥವಾ ಪ್ರಕೃಪ್ತಾಂ
 ಸುತಾಂ ಸುಜಾತಾಕೃತಿಮನ್ವಭೂತಾಂ || 12.9 ||

ಮಹೀಯಸೀಂ ಮಂಗಲದೀಪಮಾಲಾಂ
 ವಿದ್ಯುತ್ಪ್ರಕಾಶಾ ವಿದಧೇ ಕುಮಾರೀ |
 ಆಕಲ್ಪರತ್ನಾಂಶು ತಿರಸ್ಕರಿಣ್ಯಾ
 ದೀಪ್ತ್ಯಾ ರಜನ್ಯಾಮಪಿ ದೀನಭಾಸಂ || 12.10 ||

ಕಲಾಮಿವಾರ್ಧಾಮಕರೋರಧಾಮ್ನಃ
 ಪುಣ್ಯೋದಯಾನಾಮಿವ ಪೂರ್ವಚರ್ಯಾಂ |
 ಪ್ರರೋಹವೇಲಾಮಿವ ಕಾಂತಿವಲ್ಲಾಭಃ
 ಪ್ರೈಕ್ಷಂತ ಶುದ್ಧಾಂತಮೃಗೀದೃಶಸ್ತಾಂ || 12.11 ||

ಆತ್ಮಾಧಿಕಾರಾದಧಿಕಾಮವಸ್ಥಾಂ
 ಅಯತ್ನತೋ ನೂನಮವಾಪ್ತುಕಾಮಾ |
 ವಾರ್ತಾನಭಿಜ್ಞೇ ವಯಸಿ ಸ್ಥಿತಾಂ ತಾಂ
 ವಾಗ್ಗೇವತಾ ವಂದಿಮುಖೇ ವವಂದೇ || 12.12 ||

ಪ್ರದಿತ್ಸಮಾನೇನ ಹರೇರಭೀಷ್ಟಂ
 ಕಾಮೇನ ಸಾ ಕಲ್ಪಲತೇವ ಸೃಷ್ಟಾ |
 ಪಿತ್ರೋರಿವಾನನ್ಯದೃಶಾಂ ಪ್ರಜಾನಾಂ
 ಆಶಂಸಯಾ ಸಾರ್ಥಮವಾಪ ವೃದ್ಧಿಂ || 12.13 ||

ಪದ್ಮಾದಿರೇಖಾಪ್ರಥಮಾನಭೂಮಾ
 ನಿರ್ಧಾರ್ಯಮಾಣಾ ನಿಗಮೈರಭಿಜ್ಞೈಃ |
 ತದಂಘ್ರಿವಿನ್ಯಾಸಮಿಷೇಣ ಜಜ್ಞೇ
 ಭೂಮೇಸ್ತದಾ ಭೂಷಣಪಂಕ್ತಿರಗ್ರಾ || 12.14 ||

ಅದೃಶ್ಯಭೇದೈರತಿಸೂಕ್ಷ್ಮಭಾವಾತ್
 ಜಜ್ಞೇ ಜಗನ್ಮಂಗಲತಾಂ ದಧಾನೈಃ |
 ವಿಹಾರಲೌಲ್ಯಾದ್ವಿಷಯೇಷು ತಸ್ಯಾ
 ಗತೇಷು ವಾಕ್ಯೇಷು ಚ ನೃತ್ತಗೀತೈಃ || 12.15 ||

ಯದಪ್ಸರಃ ಪಾಣಿಸರೋಜಮುಕ್ತಂ
 ಪ್ರಸೂನವರ್ಷಂ ನಿಪಪಾತ ತಸ್ಯಾಂ |
 ಅಪೂರಿ ತಸ್ಯೈವ ರಜೋಭಿರಗ್ರೈಃ
 ಅಪಾಂಸುಲಾ ಪಾಂಸುವಿಹಾರವಾಂಛಾಂ || 12.16 ||

ಯದೃಚ್ಛಯಾ ತತ್ರ ಪರಾಗಜಾಲ್ಯೈಃ
 ಯಾನೇವ ಸಾ ಕೇಲಿಗೃಹಾನಕಾರ್ಷೀತ್ |
 ತತಃ ಪರಂ ತ್ವಷ್ಟುರಮೀ ಸಮೀಚೀ
 ಮಹೇಂದ್ರಶಾಲಾವಿಧಿಮಾತೃಕಾಽಭೂತ್ || 12.17 ||

ಚತುರ್ದಶೈತಾನಿ ಜಗಂತಿ ಯಸ್ಯಾಃ
 ಕ್ಷೇಮಾಶ್ರಿತಂ ಕ್ರೀಡನಕಂ ಬಭೂವ |
 ಪರ್ಯಾಪ್ತಲೀಲಾ ಮುಮುದೇ ತದೈಷಾ
 ಪಾಂಚಾಲಿಕಾ ಪಂಜರಶಾರಿಕಾದ್ಯೈಃ || 12.18 ||

ಆಸ್ವಾದನೀಯಾನ್ಯಧಿಕಂ ಶ್ರುತೀನಾಂ
 ಮುಗ್ಧಾಭಿಜಾತಾನಿ ವಚಾಂಸಿ ತಸ್ಯಾಃ |
 ಪ್ರಾಯೇಣ ಲೌಲ್ಯಾದಧಿಕೃತ್ಯ ವಿನ್ನಾ
 ವಿಧಿಪ್ರಿಯಾ ವ್ಯಾಹರತಾನ್ಯ ಭಾಷಾಃ || 12.19 ||

ಅವಿಪ್ಲುತವ್ಯಾಕರಣಾನಿ ತಸ್ಯಾಃ
 ಕ್ರಮೇಣ ಶಿಕ್ಷಾನಿಯತಾಕ್ಷರಾಣಿ |
 ಅನುಶ್ರವಾಣಾಮನಘಪ್ರವೃತ್ತಿಃ
 ಆದೇಶದಾಯೀನಿ ವಚಾಂಸ್ಯಭೂವನ್ || 12.20 ||

ವಿಭೂತಯಸ್ತತ್ರ ವಿಶಾಂಪತೀನಾಂ
 ಆತ್ಮೀಯಯಾ ದೇವತಯಾಽವತೀರ್ಣಾಃ |
 ಸ್ವಚಿಹ್ನುಭೇದಾನ್ ಪರಿಬರ್ಹಯಂತ್ಯಃ
 ಪ್ರಪೇದಿರೇ ತತ್ಪರಿವಾರಭಾವಂ || 12.21 ||

ವೇದಾಲವಾಲೇ ವಿಹಿತಸ್ಥಿತಿಂ ತಾಂ
 ರಮ್ಯಪ್ರತಾನಾಮಿವ ರತ್ನವಲ್ಲಿಂ |
 ಸ್ತನಾದಿಲಕ್ಷ್ಯಸ್ತಬಕಾದಿಚಿಹ್ನೈಃ
 ಆವಿಷ್ಕೃತಂ ಯೌವನಮಾವಿವೇಶ || 12.22 ||

ತದೀಯಸರ್ವಾಂಗಜುಷೋರಗಾಧಂ
 ಸೌಂದರ್ಯಲಾವಣ್ಯ ಸುಧಾಸ್ರವಂತ್ಯೋಃ |
 ಮಮಜ್ಜುರಾಪತ್ಯ ದೃಶಃ ಸಖೀನಾಂ
 ಅನ್ಯೋನ್ಯಸಂಭೇದಮಪೂರ್ವತೀರ್ಥಂ || 12.23 ||

ನಿಶೇವ ಚಂದ್ರೇಣ ಘನವ್ಯಪಾಯೇ
 ನೈಸರ್ಗಿಕೀ ಬುದ್ಧಿರಿವ ಶ್ರುತೇನ |
 ಫಲೇನ ಸಾ ನೀತಿರಿವಾಪ್ರಮಾದಾ
 ಯುಕ್ತಾ ಬಭೌ ನೂತನಯೌವನೇನ || 12.24 ||

ಆಲಕ್ಷ್ಯಸಂಲಾಪಲವೈರಪಾಂಗೈಃ
 ಅಂಗೈರನಂಗೋದಯಪೂರ್ವರಂಗೈಃ |
 ವಿಯಾತಮುಗ್ಧೈರಪಿ ವಿಭ್ರಮೈಃ ಸಾ
 ವಿಲಕ್ಷಯಾಮಾಸ ವಿಭೂಷಣಾನಿ || 12.25 ||

ಅಮುಕ್ತಕೌಮಾರಯುವತ್ವಸೀಮ್ನಾ
 ಕಾಂತ್ಯಾ ಬಭೌ ಕಲ್ಪಿತರಾಗಭೂಮ್ನಾ |
 ಜರತ್ವಲಾಶ ಪ್ರಸವಾನುಷಕ್ತಾ
 ಪ್ರತಾನಿನೀ ಪಲ್ಲವಸಂಪದೇವ || 12.26 ||

ಪ್ರಸಾಧನಾನಾಂ ಪರಿಕರ್ಮ ದಿವ್ಯಂ
 ವಿಜೃಂಭಣಂ ವಿಭ್ರಮಜಾಲಕಾನಾಂ |
 ವಯಃ ಶುಭಂ ವಾಮದೃಶಶ್ಚಕಾಶೇ
 ಪಶ್ಯದ್ಧೃಶಾಂ ಭಾಗ್ಯಮನನ್ಯಭೋಗ್ಯಂ || 12.27 ||

ಅವಾಪ್ಯ ಸಾ ಮುಗ್ಧದಶಾಮಪೂರ್ವಾಂ
 ಅವ್ಯಾಜಲೀಲಾಗತಿರಾಬಭಾಸೇ |
 ರಮ್ಯಾ ರಮೋತ್ಪತ್ತಿದಶಾವಿಶೇಷಾತ್
 ಜಾಂಬೂನದೀ ಜಂಗಮಪದ್ಮಿನೀವ || 12.28 ||

ತಸ್ಯಾಸ್ತನುಂ ವರ್ಣಯತೋ ಮಮೈವಂ
 ಹೀನೋಪಮಾ ದೋಷಪದಂ ನ ವಿಂದೇತ್ |
 ನಿದರ್ಶನಂ ತೈರಪಿ ನಿತ್ಯದೃಷ್ಟಂ
 ಯೇಷಾಂ ನಿಕರ್ಷೋಽಪಿ ಗುಣೋ ಯತಃ ಸ್ಯಾತ್ || 12.29 ||

ತಾರೇಣ ತಸ್ಯಾಶ್ಚಿಕುರಾಂಧಕಾರೇ
 ತಾರಾಯಿತಂ ಮೌಕ್ತಿಕಜಾಲಕೇನ |
 ಪ್ರಾಯೇಣ ಯೋಽಸೌ ಪ್ರಲಯಾವಸಾನೇ
 ನಿಶೀಢಸೃಷ್ಟೇರಭವನ್ನಿದಾನಂ || 12.30 ||

ದ್ಯುತಿಂ ಶಿಖಾರತ್ನಸಹಸ್ರರಶ್ಮಿಃ
 ಜ್ಯೋತ್ಸ್ನಾಂ ಚ ಮುಕ್ತಾಫಲಜಾಲಜಾತಾಂ |
 ತತ್ಕುಂತಲಶ್ರೇಣಿಮಯೀ ತಮಿಸ್ರ -
 ಮೈತ್ರೀಂ ದಧೌ ಮನ್ಮಥಚಾಪಮೌರ್ವೀ || 12.31 ||

ಮುಖಾಬ್ಜಸೌಂದರ್ಯಮಧುದ್ವಿರೇಫಾಃ
 ಕಾಂತ್ಯಾಪಗಾಶೈವಲ ಪುಂಜಕಲ್ಪಾಃ |
 ಶೋಣೇನ ಚೂಡಾಮಣಿನಾ ಸಸಂಧ್ಯಾಂ
 ತಮೀಮಪುಷ್ಯನ್ನಲಕಾಸ್ತದೀಯಾಃ || 12.32 ||

ಶರತ್ಪ್ರಸನ್ನೇಂದುಕಲಾಭಿರಾಮಾ
 ಲಲಾಟಿರೇಖಾ ಸುದೃಶೋ ರರಾಜ |
 ಕಾಮೇನ ತತ್ಕಾಂತಿಲತಾಸಮೃದ್ಧೈಃ
 ಸ್ವಯಂ ಪ್ರಕೃಪ್ತೇವ ಸುಧಾಸ್ರವಂತಿ || 12.33 ||

ಕಸ್ತೂರಿಕಾಕ್ಲಪ್ತವಿಶೇಷಕಂ ತತ್
 ಪಶ್ಯನ್ ಮೃಗಾಂಕೋ ವದನಂ ಮೃಗಾಕ್ಷ್ಯಾಃ |
 ವಿಭಾವ್ಯ ತಾದೃಕ್ಪರಭಾಗಶೋಭಾಂ
 ಕಲಂಕಯುಕ್ತೋಽಪಿ ಜಹೌ ವಿಷಾದಂ || 12.34 ||

ತಾರುಣ್ಯನದ್ಯಾಸ್ತನುವೀಚಿಕಲ್ಪೇ
 ತದ್ಭ್ರೂಲತೇ ಶಾರ್ಙ್ಗನಿದಾನದೃಶ್ಯೇ |
 ಅನಂಗವೇದಪ್ರಣವಸ್ಯ ರತ್ಯಾ
 ಲೇಖಾಕ್ಷರಂ ನ್ಯಸ್ತಮಸೂಚಯೇತಾಂ || 12.35 ||

ಪ್ರಸೂತಪದ್ಮೋತ್ಪಲಕಾನನಶ್ರೀಃ
 ಪ್ರಾರಬ್ಧವೀಚೀವಿಭವಾ ವಿಲಾಸೈಃ |
 ದೃಷ್ಟಿಸ್ತದೀಯಾ ದದೃಶೇ ದಯಾದ್ರಾಫ
 ದ್ರಾಫೀಯಸೀ ಮನ್ಮಥದೀರ್ಘಿಕೇವ || 12.36 ||

ತದ್ಧೃಷ್ಟಿರಾಯಾಮವತೀ ಸುಜಾತಾ
 ಶ್ಯಾಮೋಜ್ಜ್ವಲಾ ಚಾರುವಿಶಾಲಮಧ್ಯಾ |
 ಮನ್ಯೇ ಸಮೇಷ್ಯನ್ಮಧುವೈರಿಲಕ್ಷ್ಯಾ
 ಚೇತೋಭುವಃ ಶಕ್ತಿರಭೂದಮೋಘಾ || 12.37 ||

ನಿಗೃಹ್ಣತೀ ರತ್ನತಿಲಪ್ರಸೂನಂ
 ನಾಸಾ ತದೀಯಾ ನಯನಾಭಿಸೇತುಃ |
 ಅಬೋಧಿ ನಿಶ್ವಾಸಸಮೀರಗಂಧೈಃ
 ಅಂತರ್ಗತಾನ್ ವೇದಗಣಾನ್ ವಮಂತೀ || 12.38 ||

ನವೇಂದುಸಂಧ್ಯಾಪ್ರಭೃತೀನಿ ಲೋಕೇ
 ನಿರ್ವರ್ಣ್ಯಮಾನಾನಿ ನಿದರ್ಶನಾನಿ |
 ನ ಖಲ್ವವಿಂದನ್ ಕಲಯಾಪಿ ತಸ್ಯಾಃ
 ಸ್ಮಿತಾಧರವ್ಯಾಪ್ತಿಕೃತಾಮಭಿಖ್ಯಾಂ || 12.39 ||

ಅಹೇತುರಜ್ಯನ್ನಧರಸ್ತದೀಯಃ
 ಪ್ರಸೂನಮುಕ್ತಾಯಿತಮುಗ್ಧಹಾಸಃ |
 ಲಕ್ಷ್ಮೀಲತಾಯಾ ಲಲಿತೋದಧೇಶ್ಚ
 ಪ್ರವಾಲಯೋಗಂ ಪ್ರಥಯಾಂಬಭೂವ || 12.40 ||

ಮುಖಂ ತದೀಯಂ ವಿರರಾಜ ಮುಗ್ಧಂ
 ಸೌರಭ್ಯಲಾವಣ್ಯಸಮುಚ್ಚಯೇನ |
 ವ್ಯವಸ್ಥಿತಾನ್ಯೋನ್ಯವಿಶೇಷಲೋಭಾತ್
 ಏಕತ್ವಮಾಪನ್ನಮಿವೇಂದುಪದ್ಮಂ || 12.41 ||

ವರ್ಣಾನುಪೂರ್ವೀಸುಭಗೇನ ಕಾಲೇ
 ಭವ್ಯಾಂ ಶ್ರುತಿಂ ಭಾವಯತಾ ಯಥಾವತ್ |
 ತಾರಸ್ಯ ಸಂಸ್ಥಾನಮಿವಾನ್ವಕಾರ್ಷೀತ್
 ಕಂಠೇನ ಸಾ ಕಾಂಚನಕಂಬುಭಾಸಾ || 12.42 ||

ಮಧುದ್ವಿಷಃ ಕರ್ಣಪರಿಷ್ಕಿಯಾರ್ಥಂ
 ಕಾಮಾತ್ಮನಾ ಮಾಲ್ಯಕೃತೇವ ಕ್ಲಪ್ತೇ |
 ಬಭೂವತುರ್ಬಾಹುಲತೇ ತದೀಯೇ
 ಶಂಪಾತ್ವಿಷೌ ಚಂಪಕಮಾಲಿಕೇ ದ್ವೇ || 12.43 ||

ಆಸೀದಧಿಷ್ಠಾನವಿಶೇಷಸೀಮಾ
 ವಕ್ಷೋಜಯೋರಂಕುರತೋರಮುಷ್ಯಾಃ |
 ಮುಕುಂದವಕ್ಷಸ್ಥಲಮುದ್ರಣಾರ್ಹಾಂ
 ಭವ್ಯಾಮವಸ್ಥಾಮಿವ ಭಾವಯಂತೀ || 12.44 ||

ಸಮಾವೃತೌ ಹಾರಮಯೂಖಸೂತ್ರೈಃ
 ತಸ್ಯಾಃ ಸ್ತನೌ ಚಾರುತರಾವಭೂತಾಂ |
 ಜಿಗೀಷತಸ್ತತ್ಪ್ರಿಯಚಿತ್ತವೃತ್ತಿಂ
 ಮನೋಭುವೋ ಮಂಗಲಪೂರ್ಣ ಕುಂಭೌ || 12.45 ||

ತಸ್ಯಾಸ್ತದಾ ತದ್ವದಲಕ್ಷ್ಯಮಧ್ಯಂ
 ತನ್ವ್ಯಾಃ ಸ್ತನದ್ವಂದ್ವಮವಾಪ ವೃದ್ಧಿಂ |
 ಕಾಲೇ ಯಥಾ ತತ್ಪ್ರಥಮಪ್ರಭೂತಂ
 ಕೃಚ್ಛ್ಯಾದಭೂತ್ ಕೃಷ್ಣಭುಜಾಂತರಾಲಂ || 12.46 ||

ಮಧ್ಯಂ ಕ್ರಶಿಮ್ನಾ ವಿರರಾಜ ತಸ್ಯಾ
 ನಾಭಿಹ್ರದಾನ್ನಾಲಮಿವ ಪ್ರರೂಢಂ |
 ಪ್ರಿಯಾಗಮೋದರ್ಕಮಭೂದ್ಯದಗ್ರೇ
 ಕುಚಾತ್ಮನಾ ಕಾಂಚನಪದ್ಮಯುಗ್ಮಂ || 12.47 ||

ಸ್ತೋಕಾನತಾಂಗೀ ಸ್ತನಭಾರಭೂಮ್ನಾ
 ಮುಗ್ಧಾ ಬಭೌ ಮುಷ್ಟಿಮಿತಾವಲಗ್ನಾ |
 ಭೃಂಗಾಭಿನಂದ್ಯೇನ ಗುಣೇನ ಯುಕ್ತಾ
 ಕಾಮಸ್ಯ ಸಾ ಕಾಪಿ ಧನುರ್ಲತೇವ || 12.48 ||

ರರಾಜ ಲಾವಣ್ಯತರಂಗರಮ್ಯಾ
 ವಲಿತ್ರಯೀ ಮಧ್ಯಗತಾ ಮೃಗಾಕ್ಷ್ಯಾಃ |
 ಅಂತಃಸ್ಥಿತಾನಾಮಿವ ದರ್ಶಯಂತೀ
 ನಿವೇಶಸೀಮಾಂತಮನುಶ್ರವಾಣಾಂ || 12.49 ||

ಮಧ್ಯೇವಲಗ್ನಂ ಸುದೃಶೋ ವಿಲಗ್ನಾ
 ರೋಮಾವಲೀ ಕಾಮಧನುರ್ಗುಣಾಭಾ |
 ಜಿಗಾಯ ನಾಭೀಸರಸಃ ಸುಜಾತಾಂ
 ಉಲ್ಲಾಸಿನೀಮುತ್ಪಲರೇಣುಪಂಕ್ತಿಂ || 12.50 ||

ಅನುಪ್ರಯಾತಃ ಸ್ವವಶಾಮಭಿಖ್ಯಾಂ
 ಯೂಥೋಜ್ವಿತೋ ಯೌವನಗಂಧಹಸ್ತೀ |
 ತದ್ರೋಮರಾಜಿವ್ಯಪದೇಶದೃಶ್ಯಾಂ
 ನೂನಂ ದಧೌ ನೂತನದಾನರೇಖಾಂ || 12.51 ||

ಪ್ರಕಾಶಿತಾವರ್ತರುಚಿಃ ಪ್ರಭಾಬ್ಧೌ
 ನಾಭಿಃ ಸುವೃತ್ತಾ ರುರುಚೇ ನತಾಂಗ್ಯಾಃ |
 ರೋಮಾವಲೀರತ್ನಲತಾನುರೂಪಂ
 ರುಕ್ಮೇಣ ನಿಷ್ಯನ್ನಮಿವಾಲವಾಲಂ || 12.52 ||

ಪೃಥ್ವೀ ಚಕಾಶೇ ಸ್ತನಸಂಪದಸ್ಯಾ
 ಲಾವಣ್ಯಮಂಭೋ ನಿಯತಂ ಚ ತೇಜಃ |
 ಶ್ವಾಸೋದಯೋ ಗಂಧವಹಃ ಶುಭಾಂಗ್ಯಾಃ
 ನಾಭಿಶ್ಚ ಮಧ್ಯಂ ಚ ನಭೋ ವಿಭಕ್ತಂ || 12.53 ||

ಗಜೇಂದ್ರಹಸ್ತಾದಿಷು ತತ್ಸಮತ್ವೇ
 ದೂರೇ ಸತಾಂ ದೋಷಗುಣಾವಮರ್ಶಃ |
 ಭವಿಷ್ಯತಃ ಶಾರ್ಙ್ಗಭೃತಸ್ತದೂರೂ
 ಲೀಲೋಪಧಾನೇ ಕಿಮತೋಽಧಿಕೇನ || 12.54 ||

ಮನೋಜ್ಞವೃತ್ತಂ ಮಧುಬುದ್ಬದಾಭಂ
 ಚಕ್ಷುಷ್ಮತಾಂ ಸಾದರದರ್ಶನೀಯಂ |
 ಸ್ವದೇಹಕಾಂತೇಃ ಸವಿಶೇಷದೃಷ್ಟೌ
 ಜಾನುದ್ವಯಂ ದರ್ಪಣತಾಮಯಾಸೀತ್ || 12.55 ||

ಉದೇಷ್ಯತಃ ಪಂಚಶರಸ್ಯ ತಸ್ಯಾಂ
 ಉತ್ಪಾದಯಿಷ್ಯನ್ನುಚಿತಂ ನಿಷಂಗಂ |
 ವಿಧಿಃ ಸ್ವಯಂ ಮಾತೃಕಯಾ ಕಿಲಾರ್ಥೀ
 ಜಂಘಾಯುಗಂ ವೀಕ್ಷ್ಯ ಜಹರ್ಷ ತಸ್ಯಾಃ || 12.56 ||

ಅಲಕ್ತಕಾದಪ್ಯಧಿಕಾತ್ಮರಾಗಾ
 ಪದದ್ವಯೇ ಪದ್ಮದೃಶಶ್ಚಕಾಶೇ |
 ಪ್ರಾಚೀನಜನ್ಮಪ್ರಣಯಾನುರೋಧಾತ್
 ಸಂಭಾವ್ಯಮಾನೇವ ಸರೋಜಲಕ್ಷ್ಮ್ಯಾ || 12.57 ||

ಪಾದಾಂಬುಜೇ ದತ್ತಮಧುಪ್ರಸಕ್ತ್ಯಾ
 ನಿರ್ಣೇಜಯಾಮಾಸ ನಖೇಂದುಕಾಂತ್ಯಾ |
 ಪ್ರಾಯೇಣ ಸಾ ಸತ್ಪಥಮಾಶ್ರಯಂತೀ
 ಪಂಕಾನಸತ್ಸಂಗಭವಾನ್ಪೃಥಿವ್ಯಾಃ || 12.58 ||

ತಸ್ಯಾಃ ಪದಾಂಭೋಜ ಮೃಣಾಲಭಾಸಾ
 ಪ್ರಕಾಶಭೂಮ್ನಾ ನಖಮೌಕ್ತಿಕಾನಾಂ |
 ಪ್ರಕೀರ್ಣಪುಷ್ಪಾಃ ಸುಧಯಾವಸಿಕ್ತಾ
 ವಿಹಾರಭೂಮ್ಯೋ ಯುಗಪದ್ಭೂವುಃ || 12.59 ||

ಕಲಾಚಿಕಾಂ ಕಾಂಚನಸಾರಕ್ಲಪ್ತಾಂ
 ಕಾಂತೇಃ ಶುಭಾಂ ಕಾಮಪಿ ಕಾಹಲೀಂ ಚ |
 ಶಶಂಕಿರೇನನ್ಯಸಮೀಕ್ಷ್ಯಶೋಭಾಂ
 ಜಗಂತಿ ಜಂಘಾಮವಲೋಕ್ಯ ತಸ್ಯಾಃ || 12.60 ||

ತಸ್ಯಾಃ ಶ್ರುತಿಶ್ರೇಣಿಶಿಖಾಮಣೀನಾಂ
 ಸಕೇಸರಾ ದೀಧಿತಿಭಿರ್ನಖಾನಾಂ |
 ಪ್ರಸಾಧಿಕಾಲೋಚನಭೃಂಗಲೌಲ್ಯಂ
 ಪದ್ಮದ್ವಯೀ ಪಾದಮಯೀ ನಿರಾಸ || 12.61 ||

ಮುಖೇಂದುನಿಷ್ಯಂದನಿಭೈರಮುಷ್ಯಾಃ
 ಮಂದಸ್ಮಿತ್ತೈರಿಂದುರವಾಪ್ತಮಾಂದ್ಯಃ |
 ಪ್ರಾಯಃ ಪ್ರಭೂತಾದ್ಭುತಕಾಂತಿಲೋಭಾತ್
 ನಖಾತ್ಮನಾ ತತ್ಪದಮೇವ ಭೇಜೇ || 12.62 ||

ಅಲಕ್ಷಿ ದೇವೈರವತಾರಲಕ್ಷ್ಮ್ಯಾಃ
 ತಸ್ಯಾಃ ಶುಭಾ ಪಾದನಖೇಂದುಪಂಕ್ತಿಃ |
 ಆಗಾಮಿಕಲ್ಪೇಷ್ಟಧಿಕಾರಲೋಭಾತ್
 ತಾರಾವಲಿಸ್ತತ್ಪದಮಾಶ್ರಿತೇವ || 12.63 ||

ಯಾತೇನ ಮಂಜೀರರವೈಶ್ಚ ತಸ್ಯಾಃ
 ಪ್ರಾಯಃ ಪರಾಭೂತಗತಿಪ್ರಣಾದಾಃ |
 ಶಿಕ್ಷಾವಿಶೇಷಾರ್ಥಮಿವಾಧಿಚಕ್ರುಃ
 ಪಾದಾನುವೃತ್ತಿಂ ಪ್ರಣಯೇನ ಹಂಸಾಃ || 12.64 ||

ರರಾಜ ದಿವ್ಯೈರಧಿರಾಜಚಿಹ್ನೈಃ
 ಶ್ಲಾಘಾಪದಂ ತತ್ಪದಮಾಗಮಾನಾಂ |
 ಅಶ್ಮಾನಮಾಸ್ಥಾಪಯತಾ ಪರಸ್ತಾತ್
 ಯತ್ಪಾನಿನಾ ವಿಶ್ವಪತೇರವಾಪ್ಯಂ || 12.65 ||

ಅತೀತ್ಯ ಕೃಚ್ಛಾತ್ ಸಮುದಾಯಶೋಭಾಂ
 ಪ್ರತ್ಯಂಗ ಸೌಂದರ್ಯಪರಾ ದಿದೃಕ್ಷಾ |
 ಪರ್ಯಭ್ರಮತ್ ಪ್ರಾಪ್ತವಿಹಾರಡೋಲಾ
 ಪುಷ್ಪೇಷು ಭೃಂಗೀವ ಮುಹುಃ ಸಖೀನಾಂ || 12.66 ||

ಶೃಂಗಾರಯೋನೇರಿವ ಶಿಲ್ಪವಿದ್ಯಾಂ
 ದಿವ್ಯಾಂ ತ್ರಿಲೋಕ್ಯಾ ಇವ ದಿಷ್ಟವೃದ್ಧಿಂ |
 ಸೀಮಾಂತರೇಖಾಮಿವ ಸಂಪದಸ್ತಾಂ
 ಜಗುಃ ಸ್ತ್ರಿಯೋ ಜಂಗಮರತ್ನಸೃಷ್ಟಿಂ || 12.67 ||

ವಯಸ್ಯಯಾಽಭೀಷ್ಟವರಾನುಯೋಗೇ
 ಸಾಪಶ್ಯದಾತ್ಮಾನಮಮಂದಲಜ್ಜಾ |
 ಅಸೂಚಯನ್ನೂನಮನೇನ ತಸ್ಯಾಃ
 ಸ್ವಲಕ್ಷಣಂ ಶೌರಿಮನನ್ಯಲಕ್ಷ್ಯಂ || 12.68 ||

ಅಲಿಪ್ಸತ ಶ್ವೇವ ಹವಿಸ್ತದೈನಾಂ
 ದೈತ್ಯಸ್ವಭಾವೋ ದಮಘೋಷಜನ್ಮಾ |
 ತಸ್ಮೈ ಚ ಕೃಷ್ಣೈಕಮನೋರಥಾಂ ತಾಂ
 ರೂಪಾಧಿಕಾಂ ದಾತುಮಿಯೇಷ ರುಕ್ಮೀ || 12.69 ||

ಪರಸ್ಪರಂ ಭೂಷಯತಃ ಪ್ರತೀಕಾನ್
 ಔದ್ವಾಹಿಕಂ ಮಂಗಲಮುದ್ವಹಂತ್ಯಾಃ |
 ಪ್ರಾಯಃ ಸ್ವದೀಪ್ತೇರತಿರೋಧಿಮಿಚ್ಛ -
 ಂತ್ಯಾವಾರಯನ್ನಾಭರಣಾನಿ ತಸ್ಯಾಃ || 12.70 ||

ಲಾವಣ್ಯಕಲ್ಪದ್ರುಮಮಂಜರೀಂ ತಾಂ
 ಶೃಂಗಾರದಿಗ್ವಾರಣವೈಜಯಂತೀಂ |
 ಸೌಂದರ್ಯದುಗ್ಧೋದಸುಧಾಪ್ರಸೂತಿಂ
 ಸೈರಂದ್ರಿಕಾಃ ಪ್ರೇಕ್ಷ್ಯ ಮಿಥಃ ಶಶಂಸುಃ || 12.71 ||

ವ್ಯಾಮಾತಿರಿಕ್ತಸ್ತನಕುಂಭಭೂಮ್ನಾ
 ವ್ಯಾಪ್ತಾಕೃತಿಂ ಯೌವನಕುಂಜರೇಣ |
 ಪ್ರಸಾಧಯಂತ್ಯಃ ಪತಿದೇವತಾಸ್ತಾಂ
 ನಾಥೋಚಿತಾಂ ಪ್ರೇಕ್ಷ್ಯ ನ ತೃಪ್ತಿಮಾಪುಃ || 12.72 ||

ಮೌಲೌ ಸುಕೇಶ್ಯಾಃ ಸ್ಫುಟರಶ್ಮಿಜಾಲಂ
 ಮುಕ್ತಾಮಯಂ ಜಾಲಕಮಾಬಬಂಧುಃ |
 ಕ್ರಿಡೋಚಿತಂ ಕೃಷ್ಣಮೃಗಂ ಗೃಹೀತುಂ
 ತೇನ ಸ್ಮರೋ ವಾಗುರಿಕಸ್ತದಾಭೂತ್ || 12.73 ||

ಅನನ್ಯದೃಷ್ಟಿಂ ವಿತತಾನ ತಾಮ -
 ವ್ಯಾದರ್ಶಸಂಕ್ರಾಂತಿ ವಿಶೇಷದೃಶ್ಯಂ |
 ಪ್ರಸಾಧನೈಃ ಪ್ರಾಪ್ತಗುಣೈಃ ಪ್ರತೀಕ್ಷ್ಯಂ
 ತಸ್ಯಾ ಮುಖಂ ತಾಮರಸಾಯತಾಕ್ಷಂ || 12.74 ||

ಅಂಸಾವಲಂಬಿನ್ಯಸಿತೇಕ್ಷಣಾಯಾಃ
 ಕಂಪೋಜ್ಜ್ವಲಾ ಕಾಚನ ರತ್ನಮಾಲಾ |
 ಅಲಕ್ಷ್ಯತೋಲ್ಲಾಸಿತರಮ್ಯರಶ್ಮಿಃ
 ಕಾಮಾರ್ಪಿತಾ ಕಾಂತಿವಿಹಾರಡೋಲಾ || 12.75 ||

ರರಾಜ ಮುಕ್ತಾಭಿರವಾಪ್ತಘೇನಂ
 ರತ್ನಾಂಗದಂ ಪ್ರಾಪ್ತಗುಣಂ ತದಂಗೇ |
 ಪ್ರವಾಹವೃತ್ತೇಃ ಪರಿವೃತ್ತಿಭೇದಾನ್
 ಮಹೀಯಸೀ ಮಂಡಲಿತೇವ ಕಾಂತಿಃ || 12.76 ||

ಅಭಾಸತಾತ್ಮಸ್ಮಿತಸೌಮ್ಯಭಾಸಾ
 ಹಾರೇಣ ಹೃದ್ಯೇನ ಜಗತ್ಪ್ರತೀಕ್ಷ್ಯಾ |
 ಪ್ರಿಯಸ್ಯ ಚಂದ್ರಂ ಹೃದಯಾದ್ವಿಧಾತುಃ
 ಪ್ರಾಪ್ತಾನುಸಾರೇವ ನಿಸರ್ಗಶುದ್ಧಂ || 12.77 ||

ಮನುಷ್ಯತಾಕಂಚುಕಿತಾತ್ಮಭೂಮ್ನಃ
 ಕಾಲೇ ಚಕಾಶೇ ಕುಚಕಂಚುಕಶ್ರೀಃ |
 ರತ್ನಾಚಲೇ ಭೋಗಿಶಯಪ್ರಿಯಾಯಾಃ
 ಸ್ವತಲ್ಪನಿರ್ಮೋಕ ಇವಾವಲೀನಃ || 12.78 ||

ಆದರ್ಶಬಿಂಬೇನ ತದಂಗಕಾಂತೇಃ
 ಅಕ್ಷಾಮೃತಾ ನಿಷ್ಪ್ರತಿಮತ್ವವಾದಂ |
 ಪ್ರತಿಪ್ರವೃತ್ತಿಂ ಪ್ರತಿಮಾಂ ವಿಧಾಯ
 ಪ್ರಖ್ಯಾಪಿತಾ ವೃತ್ತವತಾಮಪೀರ್ಷ್ಯಾ || 12.79 ||

ಅಭಿನ್ನರೂಪಾಮನುವೇಲಭಿನ್ನಾತ್
 ಪ್ರಸಾಧನಾದಭ್ಯಧಿಕಾಂ ಪ್ರಸತ್ತಿಂ |
 ವಿಲೋಕಯಂತೀ ಜನತಾ ತದೀಯಾಂ
 ವ್ಯಾವರ್ತಯಾಮಾಸ ತತೋ ನ ದೃಷ್ಟಿಂ || 12.80 ||

ಮುಖೇಂದುಲಾವಣ್ಯಸುಧಾಪ್ರವಾಹೇ
 ಮುಹುಃ ಪ್ರತೀಪಪ್ಲವನೋದ್ಯತೇನ |
 ತತ್ಕರ್ಣಭೂಷಾಮಕರೇಣ ಮನ್ಯೇ
 ಮಂದೀಕೃತಾ ಮನ್ಮಥಲಾಂಛನಶ್ರೀಃ || 12.81 ||

ಪ್ರಭಾಪ್ರವಾಹೋದಿತಸೈಕತಾಭೇ
 ಸ್ತನದ್ವಯೇ ತಾಮರಸೇಕ್ಷಣಾಯಾಃ |
 ತತ್ಕಂಠರಾಶಂಖಮತಲ್ಲಿಕಾಯಾಃ
 ಪ್ರಸೂತಿರಾಶಂಕೃತ ಹಾರವೃತ್ಯಾ || 12.82 ||

ಸ್ವಭಾವಜಾದಭ್ಯಧಿಕಂ ತದಂಗೇ -
 ಷ್ವಾಸಾದಿತಂ ಸೌರಭಮಂಗರಾಗೈಃ |
 ಸ ಸರ್ವಗಂಧೋಽಪಿ ಯದನ್ವಯೇನ
 ಪ್ರಭೂತಮಾಮೋದವಿಶೇಷಮೃಚ್ಛೇತ್ || 12.83 ||

ಪ್ರತಿಕ್ರಿಯಾಮಾತ್ಮತಿರಸ್ಮಿಯಾಯಾಃ
 ಪ್ರಾಯಃ ಸ್ವಯಂ ವ್ಯಾಪೃತಯಾ ವಿಧಾತುಂ |
 ತದಂಗಯೋಗೋಜ್ಜ್ವಲರತ್ನಧಾಮ್ನಾ
 ಸಂಘಾದಿತಂ ಮೇಖಲಯಾಽಂತರೀಯಂ || 12.84 ||

ಶಿಖಂಡಕಾನಿ ಶ್ರುತಿಸುಂದರೀಣಾಂ
 ಚಾರೂಣಿ ಪಾದಾಭರಣಾನಿ ತಸ್ಯಾಃ |
 ಪದೇಷು ಸಂಘರ್ಷವಶಾದಿವಾಸನ್
 ಮಿಥಃ ಪುರೋಭಾಗಿಪದಾಸ್ವದಾನಿ || 12.85 ||

ಅನುಕ್ಷಣಂ ಬಂಧುಜನ್ಮೈರಮುಷ್ಯಾಂ
 ಆಮುಚ್ಯಮಾನೇಷು ವಿಭೂಷಣೇಷು |
 ಅಯತ್ನತಸ್ತಾನಿ ತದಂತರಾಲೇ
 ಕೃತಾಸ್ವದಾ ಕೇವಲತಾಽತ್ಯಶೇತ || 12.86 ||

ನಿನೀಷತಾಂ ದೇವಗೃಹಂ ಯಥೈತಾಂ
 ಆಕಲ್ಪಲಕ್ಷ್ಮ್ಯಾ ಸಮಯೋಜಯಂತ |
 ಮುಕುಂದಸಂಸ್ಪರ್ಶಮವಾಪ್ತುಮರ್ಹಾ
 ಸೈವ ಸ್ಥಿರಾ ಧನ್ಯತಮಾ ಬಭೂವ || 12.87 ||

ಪತಿವ್ರತಾಃ ಪಾರ್ಥಿವಯೋಷಿತಸ್ತಾಂ
 ಪ್ರತ್ಯಂಗಸೌಂದರ್ಯನಿಮಗ್ನಭಾವಾಃ |
 ಕೃತಾಶಿಷಃ ಕೃಷ್ಣಮನೋರಥಸ್ಯಾಂ
 ಆರೋಪ್ಯ ಕರ್ಣೀರಥಮನ್ವಗಚ್ಛನ್ || 12.88 ||

ಮಂಗಲ್ಯಸಂಗೀತಸಮೇತಯಾತ್ರಾ
 ಮನುಷ್ಯದೇವೀಭಿರನುದ್ರತಾ ಸಾ |
 ನಿನಂಸಿತೈಷಾ ಸ್ವಯಮೇವ ದೇವೀ
 ನಾನೈತಿ ಸದ್ಭಿರ್ನಿರಣಾಯಿ ನಾಥಾ || 12.89 ||

ಭಾವಾಂತರೇಷು ಪ್ರತಿಪನ್ನಲೀಲಾ
 ಪೈತಾಮಹಾದೀನಿ ಪದಾನಿ ದಾತುಂ |
 ಸ್ವದತ್ತಶಕ್ತೇಃ ಕುಹನಾಮನುಷ್ಯಾ
 ಕುತಶ್ಚಿದಿಷ್ಟಂ ಸ್ವಯಮಾಶಶಂಸೇ || 12.90 ||

ಪ್ರಣಮ್ಯ ಮೂರ್ಧ್ನಾ ನಿಹಿತೋಪಹಾರಾಂ
 ಉತ್ತಸ್ಥುಷೀಮುತ್ಸವದೇವತೈನಾಂ |
 ಅವೋಚದಾರಾದಶರೀರಿವಾಚಾ
 ಪರೈರಜಯ್ಯಂ ಪತಿಮಾಪ್ನುಹೀತಿ || 12.91 ||

ಪತ್ಯಾ ನಿಜೇನ ಪರಿಣೀತಿಮವಾಪ್ತುಕಾಮಾ
 ಲಬ್ಧ್ವಾ ವರಂ ಲಲಿತಮುತ್ಸವದೇವತಾಯಾಃ |
 ತೇನೈವ ಸಾ ಸಮಸಮೀಹಿತಸಿದ್ಧಿರಾಸೀತ್
 ಮಾನಾಧಿಕಾ ಜಗತಿ ಮನ್ಮಥಮನ್ಮಥೇನ || 12.92 ||

ಊರುಃ ಸವ್ಯೋ ನಯನಕಮಲಂ ಭ್ರೂಲತಾ ಚಾಪಿ ತಸ್ಯಾಃ
 ಪ್ರಾವೇಪಂತ ಪ್ರಿಯಮುಪಗತಂ ಸೂಚಯಂತಿ ಸ್ವವೃತ್ಯಾ |
 ಆರಾದಾಸೀದಲಘುತುಲಸೀಗಂಧಸೌಮ್ಯಃ ಸಮೀರಃ
 ಪ್ರತ್ಯಾಸನ್ನಂ ಮುಹುರುದಚರತ್ಪಾಂಚಜನ್ಯಪ್ರಣಾದಃ || 12.93 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ದ್ವಾದಶಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||